

॥ ಮಂಗಳ ಸ್ನಾನ ॥

ಇಂದು ಬಂದಕ್ಕವ್ವಂಗೆ ಚೆಂಬಿನಲ್ಲದಕವ ನೀಡಿ | ದಂಡೆ ತಂಡುಲವ ಮುಡಕೊಡಿ |
ಮುಡಕೊಡಿ ಅಕ್ಕವ್ವಂಗೆ | ತಂದು ಕೊಡಿ ಹೊನ್ನ ಕಲಶವ ॥೧॥

ಈಗ ಬಂದ ತಂಗವ್ವಂಗೆ ಹೂಜಿಯಲ್ಲದಕವ ಕೊಡಿ | ಹೂವು ದಂಡೆಗಳ ಮುಡಕೊಡಿ |
ಮುಡಕೊಡಿ ತಂಗವ್ವಂಗೆ | ತಂದು ಕೊಡಿ ಹೊನ್ನ ಕಲಶವ ॥೨॥

ಅಕ್ಕ ಕಲಶವ ಕೊಂಡು ಹೊಸ್ತಿಲಿನಿಂದಿಳಿವಾಗ | ಹೊಸ್ತಿಲಿನ ಗೌಳಿ ನುಡಿದಾಳೆ |
ನುಡಿದಾಳೆ ತನಗೊಬ್ಬ ಪುತ್ರ ಹುಟ್ಟಿದನೆ ಬಳಗಕ್ಕೆ ॥೩॥

ತಾಯಿ ಕಲಶವ ಕೊಂಡು | ಬಾಗಿಲನೆ ಇಳಿವಾಗ | ಬಾಗಿಲಿನ ಗೌಳಿ ನುಡಿದಾಳೆ |
ನುಡಿದಾಳೆ ತನಗೊಬ್ಬ ಬಾಲ ಹುಟ್ಟಿದನೆ ಬಳಗಕ್ಕೆ ॥೪॥

ಅಂದದಲಿ ಚಂದದಲಿ | ಮೂರಂದದಲಿ ಒಲೆ ಹೂಡಿ | ಗಂಧದ ಚಕ್ಕೆ ತಳಕ್ಕಿಟ್ಟು |
ತಳಕ್ಕಿಟ್ಟು ಕಾದ ನೀರು | ನಾರಿ ನಿನ್ನ ಮಗನ ಜಳಕಕ್ಕೆ ॥೫॥

ಆಯದಲಿ ಛಾಯದಲಿ | ಮೂರಾಯದಲಿ ಒಲೆ ಹೂಡಿ | ಆಲದ ಚಕ್ಕೆ ತಳಕ್ಕಿಟ್ಟು |
ತಳಕ್ಕಿಟ್ಟು ಕಾದ ನೀರು | ಮಿತ್ರ ನಿನ್ನ ಮಗನ ಜಳಕಕ್ಕೆ ॥೬॥

ಅತ್ತಿಯ ಮಣೆಗೆ ಹೇಳಿ | ಹತ್ತೆಂಟು ದಿನವಾತು | ಅತ್ತಿ ಮಣೆ ಯಾಕೆ ತರಲಿಲ್ಲೆ |
ತರಲಿಲ್ಲೆ ನಮ್ಮ ಮನೆಯ | ಮುತ್ತಿನ ಹಸೆ ಮಣೆಯ ತೆಗತನ್ನಿ ॥೭॥

ಆಲದ ಮಣೆಗೆ ಹೇಳಿ ಆರೇಳು ದಿನವಾತು | ಆಲದ ಮಣೆ ಯಾಕೆ ತರಲಿಲ್ಲೆ |
ತರಲಿಲ್ಲೆ ನಮ್ಮ ಮನೆಯ | ಹೂವಿನ ಹೊಸ ಮಣೆಯ ತೆಗ ತನ್ನಿ ॥೮॥

ಪುತ್ರ ಮಿಂದ ನೀರು ಹೊಸ್ತಿಲಿಗೆ ಹರಿದಾವೆ | ಹೊಸ್ತಲ ದಾಟಿ ಮಿಗಿಲ್ಲಾಟಿ |
ಮಿಗಿಲ್ಲಾಟಿ ಮುಂದಿನ ಕಿತ್ತಿಳಿ ವನಕೆ ಹರಿದಾವೆ ॥೯॥

ಬಾಲ ಮಿಂದ ನೀರು ಬಾಗಿಲಿಗೆ ಹರಿದಾವೆ | ಬಾಗಿಲ ದಾಟಿ ಮಿಗಿಲ್ಲಾಟಿ |
ಮಿಗಿಲ್ಲಾಟಿ ಮುಂದಿನ ಬಾಳೆಯ ವನಕೆ ಹರಿದಾವೆ ॥೧೦॥

ಪುತ್ರ ಮಿಂದು ಬಂದು | ಹೊಸ್ತಿಲೊಳಗಿರುವನು | ಬಪ್ಪವರ ದೃಷ್ಟಿ ಘನವಲ್ಲ |
ಘನವಲ್ಲ ತಾಯಮ್ಮ | ಪುತ್ರಯ್ಯನ ಒಳಗೆ ಕರೆತಾರೆ ॥೧೧॥

ಬಾಲ ಮಿಂದು ಬಂದು ಬಾಗಿಲೊಳಗಿರುವನು । ಬರುವವರ ದೃಷ್ಟಿ ಘನವಲ್ಲ ।
ಘನವಲ್ಲ ತಾಯಮ್ಮ । ಬಾಲಯ್ಯನ ಒಳಗೆ ಕರೆತಾರೆ ॥೧೨॥

ಗುಡುಗು ಮಳೆ ಎಂದು ಹೆದರದಿರು ಹೆತ್ತಮ್ಮ । ಗುಡುಗಲ್ಲ ಮಳೆಯ ಹನಿಯಲ್ಲ ।
ಹನಿಯಲ್ಲ ನಿನ್ನ ಕುವರ । ಮಿಂದು ಚಂಡಿಕೆಯ ಕುಡುಗಿದ ॥೧೩॥

ಮಿಂಚು ಮಳೆ ಎಂದು ಅಂಜದಿರು ತಾಯಮ್ಮ । ಮಿಂಚಲ್ಲ ಮಳೆಯ ಹನಿಯಲ್ಲ ।
ಹನಿಯಲ್ಲ ನಿನ್ನ ಕುವರ । ಮಿಂದು ಚಂಡಿಕೆಯ ಕುಡುಗಿದ ॥೧೪॥

ಎಸಯೋಳದಂಗಲೆ ಎಸರೇತಕ್ಕಿದ್ದಾವೆ । ಎಸರಿಗೆ ದೊಡ್ಡವರ ಮಗ ಮಿಂದು ।
ಮಗ ಮಿಂದು ಬರುವಾಗ । ಎಸರಿನ ಹೆಗ್ಗಾಳಿ ನುಡಿದಾವೆ ॥೧೫॥

ನೀಯೋಳದಂಗವೆ ನೀರ್ಯಾತಕ್ಕಿದ್ದಾವೆ । ಊರಿಗೆ ದೊಡ್ಡವರ ಮಗ ಮಿಂದು ।
ಮಗ ಮಿಂದು ಬರುವಾಗ । ಭೇರಿ ವಾದ್ಯಗಳೆ ಮೊಳಗಿದ ॥೧೬॥